

256427 - ئىنساندا ئىرادە ۋە ئىختىيارلىق بولىدۇ، ئىنساننىڭ بەختلىك ياكى بەختسىز بولىدىغانلىقىنى ئاللاھ

تائالانىڭ بىلىدىغانلىقى توغرىسىدا

سۇئال

مەن ئۇزۇن ۋاقىتتىن بېرى ئۆزۈمنىڭ بەزى ئىشىمدا ھەيرانلىقتا تۇرىۋاتىمەن، بۇ توغرىدا بەزى كىشىلەردىن سورىغان بولساممۇ، ھازىرغىچە قانائەتلىنەرلىك جاۋاپ تاپالمىدىم، ئاللاھ تائالانىڭ بىز ئىنسانلار ۋە جىنلارغا ئىرادە ئاتا قىلغانلىقىنى ئەمىلىيەتتە ھېس قىلىمەن، لېكىن بۇ يەردە نۇرغۇن ھەدىسلەر بار، بۇخارىدا بايان قىلىنغان ھەدىستە مۇنداق دېيىلگەن: «ئاللاھ تائالا ئىنساننىڭ تەقۋادار ياكى پاسىق بولۇشى، باي ياكى كەمبەغەل بولۇشى قاتارلىق نۇرغۇن ئىشلارنى بېكىتىۋەتتى»، ھەممە ئىشلار ئاللاھ تەرىپىدىن ئالدىن ئورۇنلار تۈزۈۋېتىلدى. ئەنەس ئىبنى مالىك رەزىيەللاھۇ ئەنھۇدىن بايان قىلىنغان ھەدىستە پەيغەمبەر ئەلەيھىسسالام مۇنداق دېگەن: «ئاللاھ تائالا بالىياتقۇغا بىر پەرىشتىنى مۇۋەككەل قىلدى، پەرىشتە: ئى رەببىم! ئىسپىرما، ئى رەببىم! ئۇيۇغان قان، ئى رەببىم! بىر چاينام گۆش دەيدۇ، ئاللاھ تائالا ئۇ تۆرەلىمنى ياراتماقچى بولغاندا، پەرىشتە: رەببىم! ئوغۇلمۇ ياكى قىزىمۇ؟، بەختلىكمۇ ياكى بەختسىزمۇ؟، رىزقى قانچىلىك، قانچىلىك ياشايدۇ؟، دەيدۇ، بۇ تۆرەلەمە ئانىسىنىڭ قورسىقىدىكى ۋاقىتتا يېزىلىدۇ».

[بۇخارى رىۋايىتى 6595-ھەدىس].

نەھىل سۈرىسىدە ئاللاھ تائالا مۇنداق دەيدۇ: **﴿وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ يُضِلُّ مَنْ يَشَاءُ وَيَهْدِي مَنْ يَشَاءُ وَلَتَسْأَلَنَّ عَمَّا كُنْتُمْ تَعْمَلُونَ﴾**. تەرجىمىسى: «مۇبادا ئاللاھ خالىغان بولسا ئىدى، سىلەرنى (يەنى پۈتۈن ئىنسانلارنى) ئەلۋەتتە بىر ئۈممەت (يەنى بىر دىندا) قىلاتتى، لېكىن (ئاللاھنىڭ ھېكمىتى ئۇلارنى ئۆز ئىختىيارىغا قويۇۋېتىشنى تەقەززا قىلدى)، ئاللاھ خالىغان ئادەمنى گۇمراھ قىلىدۇ، خالىغان ئادەمنى ھىدايەت قىلىدۇ، (قىيامەت كۈنى) پۈتۈن قىلمىشلىقلار ئۈستىدە سوراق قىلىنىسىلەر» [سۈرە نەھىل 93-ئايەت].

يۇقىرىدا بايان قىلىنغان ۋە ئۇنىڭدىن باشقا نۇرغۇن ئايەت-ھەدىسلەر بىزنىڭ ياخشى ۋە يامان ئەمەللىرىمىزنىڭ ئىلگىرى بېكىتىلىپ بولغانلىقىنى بىلدۈرىدۇ، مەن بىزنىڭ دائىملىق ئىختىيارلىق ئاستىدا ئىكەنلىكىمىزنى بىلىمەن. بۇ توغرىدا ئاللاھ تائالا ئەنكەبۇت سۈرىسى ۋە باشقا سۈرىلەردە ياخشى ۋە يامان ئەمەللەرنى ئىختىيارى قىلىشتىكى ئەركىنلىكنى بىرگە بايان قىلىدۇ، لېكىن بۇ يەردە يەنە نۇرغۇن ئايەت ۋە ھەدىسلەر بىزنىڭ ئېزىپ كېتىشىمىزنىڭ شەيتاننىڭ ھىلە-مىكرى ۋە ئازدۇرۇشىدىن بولىدىغانلىقى، شەيتاننىڭ بىزنى ئىچكىرى-تاشقىرى ھەممە تەرەپتىن بىلىدىغانلىقى بىزنىڭ ئۇنى ئومۇمەن بىلمەيدىغانلىقىمىزنى بايان قىلىپ، بۇنىڭغا شەيتاننىڭ مەسئۇل ئىكەنلىكىنى روشەن ئىپادىلەيدۇ؟. بۇ ھەقتە چۈشەنچە بېرىشىڭلارنى سورايمەن.

تەپسىلى جاۋاب

بارلىق گۈزەل مەدھىيىلەر ئالەملەرنىڭ رەببى بولغان ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلىرىغا ۋە قىيامەتكىچە ئۇلارغا ئەگەشكەن كىشىلەرگە ئاللاھنىڭ رەھمەت سالاملىرى بولسۇن.

بىرىنچى: ئىنسانلاردىن ياكى جىنلاردىن بولسۇن ھەر بىرىنىڭ مۇستەقىل ئىرادىسى، ئىختىيارلىقى ۋە كۈچ-قۇدرىتى بار، بۇ كۈچ-قۇدرەت، ئىرادە بىلەن مۆمىن ياكى كاپىر، ئىتائەت قىلغۇچى ياكى ئاسىي بولىدۇ، بۇ توغرىدا ئاللاھ تائالا مۇنداق دەيدۇ: **﴿وَقُلِ الْحَقُّ مِن رَّبِّكُمْ فَمَن شَاءَ فَلْيُؤْمِنْ وَمَن شَاءَ فَلْيُكْفُرْ إِنَّا أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا﴾** تەرجىمىسى: «(ئى مۇھەممەد!)» (بۇ) ھەق (قۇرئان) پەرۋەردىگارنىڭ تەرىپىدىن نازىل بولىدۇ، خالىغان ئادەم ئىمان ئېيتسۇن، خالىغان ئادەم كاپىر بولسۇن» دېگەن، بىز ھەقىقەتەن كاپىرلار ئۈچۈن تۈتۈن پەردىلىرى ئۇلارنى ئورنىتىدىغان ئوتنى تەييارلىدۇق. [سۈرە كەھەپ 29-ئايەت].

ئاللاھ تائالا مۇنداق دەيدۇ: **﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَّبْتَلِيهِ فَجَعَلْنَاهُ سَمِيعًا بَصِيرًا (2) إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا﴾** تەرجىمىسى: «شۈبھىسىزكى، بىز ئىنساننى ئارىلاشما مەنىي (يەنى ئەر بىلەن ئاياللارنىڭ مەنىيسى) دىن ياراتتۇق، ئۇنى بىز سىنايمىز، شۇنىڭ ئۈچۈن ئۇنى بىز (ئۇنى نازىل قىلغان ئايەتلىرىمىزنى ئاڭلىسۇن، كائىناتنى ياراتقۇچىنىڭ بىرلىكىگە دالالەت قىلىدىغان دەلىللەرنى كۆرسۈن دەپ) ئاڭلايدىغان، كۆرۈدىغان قىلىپ ياراتتۇق، شۈبھىسىزكى، ئۇنىڭغا بىز (پەيغەمبەر ئەۋەتتى بىلەن ياخشى - يامان) يولىنى كۆرسەتتۇق، ئۇ مۆمىن بولۇپ ياخشى يولدا مېڭىپ (ئاللاھنىڭ نېمىتىگە) شۈكۈر قىلغۇچىدۇر، ياكى (فاجىر بولۇپ يامان يولدا مېڭىپ) كۈفرلىق قىلغۇچىدۇر». [سۈرە ئىنسان 2-3-ئايەتلەر].

ئىنسان ۋە جىن كۈچ-قۇدرەتكە ئىگە ۋە ئۆز ئىختىيارلىقى بىلەن بولىدىكەن، ئۇ قىلغان ئەمىلىگە كۆرە جازا-مۇكاپاتلىنىدۇ، قىلغان ئەمىلى ياخشى بولسا ياخشى مۇكاپاتقا، يامان بولسا شۇنىڭغا لايىق جازاغا ئۇچرايدۇ، سېنىڭ رەببىڭ بەندىلىرىگە زۇلۇم قىلمايدۇ. بۇ توغرىدا ئاللاھ تائالا مۇنداق دەيدۇ: **﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ، وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾** تەرجىمىسى: «كىمكى زەررىچىلىك ياخشى ئىش قىلىدىكەن، ئۇنىڭ مۇكاپاتىنى كۆرىدۇ، كىمكى زەررىچىلىك يامان ئىش قىلىدىكەن، ئۇنىڭ جازاسىنى تارتىدۇ» [سۈرە زەلزەلە 7-8-ئايەتلەر].

ئەگەر قىلمىشلىرىغا مەجبۇر بولغان بولسا ئېدى، ئەلۋەتتە ئۇلارنى قىلغان بۇ قىلمىشلىرىغا كۆرە ئازاپلاش زۇلۇم بولۇپ قالاتتى، ئاللاھ تائالا بۇنىڭدىن پاك ۋە مۇنەززەھتۇر.

ھەر بىر ئىنسان بۇ ئىختىيارلىقنى سېزىدۇ ۋە ھېس قىلىدۇ، ھېچ كىم ئۇ ئىنساننى ناماز ئادا قىلىشقا ياكى مەسچىتكە كېلىشكە مەجبۇرلىمايدۇ خۇددى ئۇ كىشىنى ھارام ياكى ھالالغا كېلىشكە بىرنەرسە مەجبۇرلىمىغاندەك.

ئىككىنچى: ئاللاھ تائالا ياراتقۇچى بولغان ئىكەن، ئۆزى ياراتقان بەندىسىنىڭ كەلگۈسىدە نېمە قىلىدىغانلىقى، ئۇنىڭ ئاقىۋىتىنىڭ نېمە بولىدىغانلىقى، بەختلىك ياكى بەختسىز بولىدىغانلىقىنى بىلىدىغانلىقى ئەجەپلىنەرلىك ئەمەس، ئاللاھ تائالا ھەقىقەتەن بۇنى بىلدى، بۇنى ئۆز يېنىدىكى لەۋھىل مەھپۇزغا يازدى، تۆرەلمە ئانىسىنىڭ قورسقىدىكى ۋاقىتتا ئۇنى يېزىشقا پەرىشتىنى بۇيرىدى.

لېكىن بۇ غەيبى ئىلىم بولۇپ، ئىنسان بۇنى تۇيمايدۇ، ئىنسان بىرەر ئىشنى قىلىش ياكى قىلماسلىققا مەجبۇرلانمايدۇ، بەندىنىڭ خىزمىتى ئەمەل قىلىش، بۇ خۇددى ئوقۇغۇچىغا دەرسلىك قىلىش ئۈچۈن كىتاپ بېرىپ، ئۇنىڭدىن ئىمتىھان ئالىدۇ، گەرچە ئۇستاز ئۆزىنىڭ تەجرىبىسى ۋە بىلىمى بىلەن بۇ ئوقۇغۇچىنىڭ ئاخىرقى نەتىجىسىنى بىلىسۇن، ئوقۇغۇچى تېرىشچانلىق قىلسا ئۇتۇق قازىنىدۇ، سەل قارىسا سىناقتىن ئۆتەلمىگەنگە ئوخشاشتۇر.

بۇ، پەقەت ئىشنى چۈشىنىشكە يېقىنلاشتۇرىدىغان بىر مىسالدۇر. ئاللاھ ئۈچۈن ئالى مىساللار باردۇر، ئاللاھ تائالا ئىنساننى ياراتتى، ئۇنىڭ كۆر يۈگۈرتىشىدىن تارتىپ ھەتتا كۆڭلىگە پۈتكەننىمۇ بىلىدۇ، ئاللاھنىڭ ئەھۋالى ئۆزى ياراتقان بەندىسىنىڭ ئەھۋالىدىن كاتتا ۋە يۇقىرىدۇر. بۇ ھەقتە ئاللاھ تائالا مۇنداق دەيدۇ: **﴿أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ﴾** تەرجىمىسى: «(مەخلۇقاتنى) ياراتقان زات بىلمەمدۇ؟ ئۇ شەيىنلەرنىڭ نازۇك تەرەپلىرىنى بىلگۈچىدۇر، ھەممىدىن تولۇق خەۋەرداردۇر». [سۈرە مۇلۇك 14-ئايەت].

ئۈچىنچى: ئاللاھ تائالا خالىغان كىشىنى ئازدۇرىدۇ، خالىغان كىشىنى توغرا يولغا ھىدايەت قىلىدۇ. بۇ توغرىدا ئاللاھ تائالا مۇنداق دەيدۇ: **﴿فَيُضِلُّ اللَّهُ مَن يَشَاءُ وَيَهْدِي مَن يَشَاءُ وَهُوَ الْعَزِيزُ الْحَكِيمُ﴾** تەرجىمىسى: «ئاللاھ خالىغان ئادەمنى گۇمراھ قىلىدۇ، خالىغان ئادەمنى ھىدايەت قىلىدۇ (يەنى پەيغەمبەرلەرنىڭ ۋەزىپىسى پەقەت تەبلىغ قىلىش بولۇپ، ھىدايەت قىلىش ئىشى ئاللاھنىڭ ئىلكىدۇر). ئاللاھ غالىبتۇر، ھېكمەت بىلەن ئىش قىلغۇچىدۇر» [سۈرە ئىبراھىم 4-ئايەت].

ئاللاھ تائالا مۇنداق دەيدۇ: **﴿وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ يُضِلُّ مَن يَشَاءُ وَيَهْدِي مَن يَشَاءُ وَلِتَسَئَلَنَّ عَمَّا كُنتُمْ تَعْمَلُونَ﴾** تەرجىمىسى: «مۇبادا ئاللاھ خالىغان بولسا ئىدى، سىلەرنى (يەنى پۈتۈن ئىنسانلارنى) ئەلۋەتتە بىر ئۈممەت (يەنى بىر دىندا) قىلاتتى، لېكىن (ئاللاھنىڭ ھېكمىتى ئۇلارنى ئۆز ئىختىيارىغا قويۇۋېتىشنى تەقەززا قىلدى)، ئاللاھ خالىغان ئادەمنى گۇمراھ قىلىدۇ، خالىغان ئادەمنى ھىدايەت قىلىدۇ، (قىيامەت كۈنى) پۈتۈن قىلمىشلىقلار ئۈستىدە سوراق قىلىنىسىلەر». [سۈرە نەھل 93-ئايەت].

ئاللاھ تائالا مۇنداق دەيدۇ: **﴿مَنْ يَهْدِ اللَّهُ فَهُوَ الْمُهْتَدِي وَمَنْ يُضِلِلْ فَأُولَئِكَ هُمُ الْخَاسِرُونَ﴾** تەرجىمىسى: «ئاللاھ ھىدايەت قىلغان ئادەم ھىدايەت تاپقۇچىدۇر، ئاللاھ گۇمراھ قىلغان ئادەم زىيان تارتقۇچىدۇر» [سۈرە ئەئراپ 178-ئايەت].

ئاللاھنىڭ ھىدايىتى ئىككى تۈرلۈك بولىدۇ: ئومۇمى ۋە خۇسۇسى بولىدۇ. ئەمما ئومۇمى بولغىنى: ھەقىقىي بىلدۈرۈش، ئۇنىڭغا باشلاش ۋە ئۇنى بايان قىلىش بىلەن بولىدۇ. ئاللاھ تائالا مۇنداق دەيدۇ: **﴿وَأَمَّا تَمُودُ فَعَدَيْنَاهُمْ فَأَسْتَحَبُّوا الْعَمَى عَلَى الْهُدَى فَأَخَذَتْهُمْ صَاعِقَةُ الْعَذَابِ الْهُونِ بِمَا كَانُوا يَكْسِبُونَ﴾** تەرجىمىسى: «سەمۇدقا بولسا توغرا يولنى كۆرسەتتۇق، ئۇلار ھىدايەتتىن كورلۇق (يەنى گۇمراھلىق) نى ئارتۇق بىلدى. قىلمىشلىرى تۈپەيلىدىن، ئۇلارنى خار قىلغۇچى چاقماق ئازابى ھالاك قىلدى» [سۈرە پۇسسىلەت 17-ئايەت].

يەنى: ئۇلارغا ھەق يولنى بايان قىلىپ بەردۇق.

ئاللاھ تائالا مۇنداق دەيدۇ: **﴿إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا﴾** تەرجىمىسى: «شۈبھىسىزكى، ئۇنىڭغا بىز (پەيغەمبەر ئەۋەتتىش بىلەن ياخشى - يامان) يولنى كۆرسەتتۇق، ئۇ مۆمىن بولۇپ ياخشى يولدا مېڭىپ (ئاللاھنىڭ نېمىتىگە) شۈكۈر قىلغۇچىدۇر، ياكى (فاجىر بولۇپ يامان يولدا مېڭىپ) كۇفرلىق قىلغۇچىدۇر». [سۈرە ئىنسان 3-ئايەت].

ئەمما خۇسۇسى بولغىنى: ئۇ ئاللاھنىڭ مۆمىن بەندىلىرى ئۈچۈندۇر. بۇ توغرا يولغا مۇۋەپپەق قىلىش، ياردەم بېرىش ۋە يېقىنلاشتۇرۇشتىن ئىبارەتتۇر. بۇ توغرىدا ئاللاھ تائالا مۇنداق دەيدۇ: **﴿أُولَئِكَ الَّذِينَ هَدَى اللَّهُ فَبِهِدَاهُمْ اَقْتَدِهْ قُلْ لَا أَتَأْتِكُمْ عَلَيْهِ أَجْرًا إِن هُوَ إِلَّا ذِكْرَى لِلْعَالَمِينَ﴾** تەرجىمىسى: «ئەنە شۇلار (يەنى مەزكۇر پەيغەمبەرلەر) ئاللاھ ھىدايەت قىلغان كىشىلەردۇر،

ئۇلارنىڭ يولىغا ئەگەشكىن. (ئى مۇھەممەد! قەۋمىڭگە) ئېيتقىنكى، «قۇرئاننى تەبلىغ قىلغانلىقىمغا سىلەردىن ھېچقانداق ھەق تەلەپ قىلمايمەن، قۇرئان پەقەت پۈتۈن جاھان ئەھلى ئۈچۈن ۋەز - نەسىھەتتۇر.» [سۈرە ئەنئام 90-ئايەت].

ئاللاھ تائالا مۇنداق دەيدۇ: **﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِن جَعَلْنَاهُ نُورًا نَّهْدِي بِهِ مَن نَّشَاءُ مِنْ عِبَادِنَا وَإِنَّكَ لَتَهْدِي إِلَى صِرَاطٍ مُسْتَقِيمٍ﴾**. تەرجىمىسى: «شۇنىڭدەك (يەنى باشقا پەيغەمبەرلەرگە ۋەھىي قىلغاندەك) ئەمىرىمىز بويىچە ساڭا قۇرئاننى ۋەھىي قىلدۇق، سەن (ۋەھىيىدىن ئىلگىرى) قۇرئاننىڭ ۋە ئىماننىڭ نېمە ئىكەنلىكىنى ئوقمايتتىڭ، لېكىن بىز قۇرئاننى بىر نۇر قىلدۇقكى، ئۇنىڭ بىلەن بەندىلىرىمىزدىن خالىغان كىشىلەرنى ھىدايەت قىلىمىز. شەك - شۈبھىسىزكى سەن توغرا يولغا باشلايسەن.» [سۈرە شۇرا 52-ئايەت].

ئاللاھ تائالا مۇنداق دەيدۇ: **﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ﴾**. تەرجىمىسى: «بىز ئۈچۈن كۈرەش قىلغانلارنى ئەلۋەتتە يوللىرىمىزغا يېتەكلەيمىز، ئاللاھ ھەقىقەتەن ياخشى ئىش قىلغۇچىلار بىلەن بىللەدۇر» [سۈرە ئەنكەبۇت 69-ئايەت].

ئاللاھ تائالا مۇنداق دەيدۇ: **﴿وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ أُولَئِكَ هُمُ الرَّاشِدُونَ ، فَضَّلَا مِنَ اللَّهِ وَنِعْمَ وَاللَّهُ عَلِيمٌ حَكِيمٌ﴾**. تەرجىمىسى: «بىلىڭلاركى، ئىچىڭلاردا رەسۇلۇللاھ (يەنى ئاللاھنىڭ پەيغەمبىرى) بار، ئەگەر ئۇ نۇرغۇن ئىشلاردا سىلەرگە ئىتائەت قىلىدىغان بولسا، چوقۇم قىيىن ئەھۋالدا قالاتتىڭلار، لېكىن ئاللاھ سىلەرگە ئىماننى قىزغىن سۆيگۈزدى ۋە ئۇنى دىلىڭلاردا كۆركەم قىلدى، سىلەرگە پىسقىنى، كۈفرىنى ۋە گۇناھنى يامان كۆرسەتتى، ئەنە شۇلار ئاللاھنىڭ پەزىلى ۋە نېمىتى بىلەن توغرا يولدا بولغۇچىلاردۇر. ئاللاھ ھەممىنى بىلگۈچىدۇر، ھېكمەت بىلەن ئىش قىلغۇچىدۇر» [سۈرە ھۇجرات 7-8-ئايەتلەر].

ئەمما ئازغۇنلۇق بولسا: بەندىنى ئۆز ئىشىغا تاشلاپ قويۇش، ئۇنىڭغا مۇۋەپپەق قىلىش ۋە ياردەم بېرىشنىڭ سەۋەپلىرى بىلەن مەدەت بەرمەسلىكتىن ئىبارەتتۇر. ئىمام تاھاۋىي رەھىمەھۇللاھ مەشھۇر ئەقىدە كىتابىدا مۇنداق دەيدۇ: "ئاللاھ ئۆز پەزىلى بىلەن خالىغان كىشىنى ھىدايەت قىلدۇ، قوغدايدۇ ۋە سالامەت قىلدۇ، ئۆز ئەدلى بىلەن خالىغان كىشىنى ئازدۇرىدۇ، خار قىلدۇ، سىنايدۇ، ھەممە ئاللاھنىڭ پەزىلى بىلەن ئەدلى ئارىسىدىكى خالىشىدا ھەرىكەت قىلدۇ".

مۇۋەپپەق قىلىش دېگەن ئەھلى سۈننە ۋەلجامائە قارىشىدا: ئاللاھ تائالانىڭ بەندىگە مەدەت بېرىشى، ياردەم بېرىشى، يېقىنلاشتۇرۇشى ۋە ئىشلىرىنى ئاسانلاشتۇرۇپ بېرىشىدىن ئىبارەتتۇر.

خار قىلىش دېگەن: بەندىگە مەدەتمۇ بەرمەستىن ۋە ياردەممۇ بەرمەستىن ئۆز ھالىغا قويۇشتىن ئىبارەتتۇر.

ھەرگىزمۇ ئاللاھ تائالاغا: نېمە ئۈچۈن ئۇنىڭدا ياردەم بەردى ۋە بۇنىڭغا بەرمىدى؟ دېيىلمەيدۇ.

مۇۋەپپەق قىلىش ئاللاھنىڭ پەزىلى، خار قىلىش ئاللاھنىڭ ئەدلى-ئادالىتىدۇر. بۇ توغرىدا ئاللاھ تائالا مۇنداق دەيدۇ: **﴿لَا يُسْأَلُ عَمَّا يَفْعَلُ وَهُمْ يُسْأَلُونَ﴾**. تەرجىمىسى: «ئاللاھنىڭ قىلغانلىرىدىن سوئال - سوراق قىلىنمايدۇ، ئۇلاردىن سوئال - سوراق قىلىندۇ» [سۈرە

ئەنبىيا 23-ئايەت].

بۇ پەقەت ئاللاھ تائالانىڭ قۇدرىتى ۋە قەھرى بولغانلىقىدىن ئەمەس، بەلكى مۇكەممەل ئىلمى، قۇدرىتى، رەھمىتى ۋە ھېكمىتى بولغانلىقى ئۈچۈندۇر. ئاللاھ ئەڭ ئادىل ھۆكۈم قىلغۇچى، ناھايىتى شەپقەتلىك، مېھرىبان، بەندىلىرىگە ئانىسى بالىسىغا كۆيۈنگەندىنمۇ بەكراق كۆيۈنىدىغان ئۇلۇغ زاتتۇر. ئاللاھ تائالا ھەممە نەرسىنى گۈزەل شەكىلدە ياراتتى. [شەيخۇل ئىسلام ئىبنى تەيمىيە پەتۋالىرى "8-توم 79-بەت].

ئاللاھ تائالا ئۆز پەزىلىگە كىمنىڭ لايىق بولىدىغان ۋە كىمنىڭ لايىق بولمايدىغانلىقىنى ياخشى بىلگۈچىدۇر. بۇ توغرىدا ئاللاھ تائالا مۇنداق دەيدۇ: **﴿وَلَكِنَّ اللَّهَ يَهْدِي مَن يَشَاءُ وَهُوَ أَعْلَمُ بِالْمُهْتَدِينَ﴾**. تەرجىمىسى: «لېكىن ئاللاھ ئۆزى خالىغان ئادەمنى ھىدايەت قىلدۇ، ئاللاھ ھىدايەت تاپقۇچىلارنى ئوبدان بىلىدۇ» [سۈرە قەسەس 56-ئايەت].

ئاللاھ تائالا مۇنداق دەيدۇ: **﴿وَكَذَلِكَ فَتَنَّا بَعْضَهُم بِبَعْضٍ لِّيَقُولُوا أَهَؤُلَاءِ مَنَّ اللَّهُ عَلَيْهِمْ مِنْ بَيْنِنَا أَلَيْسَ اللَّهُ بِأَعْلَمَ بِالشَّاكِرِينَ﴾**. تەرجىمىسى: «ئۇلارنىڭ: «ئاللاھ ئارىمىزدىن (ھىدايەت قىلىش بىلەن) ئىنئام قىلغان كىشىلەر مۇشۇلارمۇ؟» دېيىشلىرى ئۈچۈن، ئۇلارنى بىر - بىرى بىلەن مۇشۇنداق سىندۇق (يەنى پېقىر، ئاجىز كىشىلەرنى ئىمان ئېيتقۇزۇش بىلەن، باي، كاتتا كىشىلەرنى سىندۇق). ئاللاھ شۈكۈر قىلغۇچىلارنى ئوبدان بىلىدۇ ئەمەسمۇ؟ (يەنى شۈكۈر قىلغۇچىلارنى ئاللاھ ھىدايەت قىلدۇ)» [سۈرە ئەنئام 53-ئايەت].

شەيخ ئىبنى ئۇسەيمىن رەھىمەھۇللاھ مۇشۇ مۇھىم مەسىلىنى بايان قىلىپ مۇنداق دەيدۇ: "ئەگەر ئىش ئاللاھ تائالانىڭ خالىشىغا قايتسا، ئىشنىڭ ھەممىسى ئاللاھنىڭ قولىدا بولسا، ئۇ ۋاقىتتا ئىنسانغا نېمە يول قالدى؟، ئاللاھ تائالا ئىنساننىڭ ھىدايەت تېپىشى ۋە ئېزىپ كېتىشىنى بېكىتتۈرگەن تۇرسا، ئىنساننىڭ بۇنىڭغا نېمە چارىسى بولىدۇ؟.

بىز دەيمىزكى: بۇنىڭ جاۋابى: ئاللاھ تائالا ھەقىقەتەن ھىدايەتكە لايىق بولغان كىشىنى ھىدايەت قىلدۇ، ئازغۇنلۇققا ھەقلىق بولغان كىشىنى ئازدۇرىدۇ يەنى ھىدايەت قىلمايدۇ. بۇ توغرىدا ئاللاھ تائالا مۇنداق دەيدۇ: **﴿فَلَمَّا زَاغُوا أَزَاغَ اللَّهُ قُلُوبَهُمْ﴾**. تەرجىمىسى: «ئۇلار (ھەقىقەتەن) بۇرۇلۇپ كەتكەندىن كېيىن، ئاللاھ ئۇلارنىڭ دىللىرىنى ھىدايەتتىن بۇرۇۋەتتى» [سۈرە سەپ 5-ئايەت].

ئاللاھ تائالا مۇنداق دەيدۇ: **﴿فَبِمَا نَقْضِهِمْ مِيثَاقَهُمْ لَعَنَّاهُمْ وَجَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ وَنَسُوا حَظًّا مِمَّا ذُكِّرُوا بِهِ﴾**. تەرجىمىسى: «ئەھدىنى بۇزغانلىقى ئۈچۈن ئۇلارنى رەھىمتىمىزدىن يىراق قىلدۇق، ئۇلارنىڭ دىللىرىنى (ئىماننى قوبۇل قىلىشقا يۇمشىمايدىغان دەرىجىدە) قاتتىق قىلدۇق، ئۇلار (تەۋراتنىڭ) سۆزلىرىنى ئۆزگەرتىۋېتىدۇ، ئۇلار (تەۋراتتا) ئۆزلىرى ئۈچۈن قىلىنغان نەسىھەتنىڭ بىر قىسمىنى ئۇنتۇدۇ» [سۈرە مائىدە 13-ئايەت].

ئاللاھ تائالا ئېزىپ كەتكەنلەرگە ئازغۇنلىقنىڭ سەۋەبىنى بايان قىلىپ بەردى، بۇ ھەقىقەتەن بەندىنىڭ ئۆزىنىڭ سەۋەبىدىن بولغان، بەندە ئاللاھ تائالانىڭ ئۆزىگە نېمىنى تەقدىر قىلغانلىقى بىلمەيدۇ، ئۇ كىشى تەقدىر قىلىنغان ئىش يۈز بەرگەندىن كېيىن ئۆزىگە تەقدىر قىلىنغان ئىشنى بىلىدۇ، ئۇ كىشى ئاللاھ تائالانىڭ ئۆزىگە ئازغۇنلۇقنى تەقدىر قىلىدۇ ياكى ھىدايەتنى تەقدىر قىلىدۇ؟ بۇنى بىلمەيدۇ.

ئىنسان ئۆزى ئازغۇنلۇق يولىدا مېڭىپ ئاندىن ئاللاھ تائالا بۇنى ماڭا تەقدىر قىپتىكەن دېيىشىدىن، ھىدايەت يولىغا مېڭىپ ئاندىن ئاللاھ تائالا مېنى توغرا يولغا ھىدايەت قىپتۇ دېيىشى ياخشى بولمامدۇ؟. ["قازا ۋە قەدەر" 14-بەت].

شەيخنىڭ سۆزىنىڭ داۋامى 220690 - نومۇرلۇق سوئالنىڭ جاۋابىدا تامام بولىدۇ، شۇنىڭغا قارالسۇن.

سۆزنىڭ خۇلاسەسى:

- 1-ئىنساننىڭ ئەركىنلىكى ۋە ئىختىيارلىقى بار، ئۆز ئىختىيارى بىلەن ئىتائەت قىلىدۇ ياكى ئاسىيلىق قىلىدۇ، ئۇنىڭغا كۆرە، جازا-مۇكاپاتلىنىدۇ.
- 2-ئاللاھ تائالا بەندىنىڭ ئاقىۋىتىنىڭ قانداق بولىدىغانلىقىنى بىلگەنلىكى ئۈچۈن ئۇنى يېزىپ قالدۇردى.
- 3-ئاللاھ تائالا مۆمىن بەندىسىگە ياردەم بېرىدۇ ۋە قوللايدۇ، ئاللاھ تائالا كىمنىڭ قوللاشقا ۋە ياردەمگە لايىق بولىدىغانلىقىنى ياخشى بىلىدۇ.
- 4-ئاللاھ تائالا خالىغان كىشىنى خار قىلىدۇ، ئۇنى قوللىمايدۇ ۋە ئۇنىڭغا ياردەم بېرىدۇ، ئاللاھنىڭ قوللىشى ۋە ياردەم بېرىشى پەزىلىتىدۇر، خار قىلىشى بولسا ئەدى-ئادالتىدىندۇر.
- 5-ئاللاھ مۇۋەپپەقىيەت قىلغان بەندە، ئاللاھ تائالادىن ياردەم بېرىشنى ۋە قوللاشنى سورايدۇ، چۈنكى ئىنسان ئۈچۈن كۆز-يۈمۈپ ئاچقۇچىلىكمۇ ئاللاھنىڭ پەزىلى-رەھمىتىدىن بەھاجەت بولۇش يوقتۇر، شۇنىڭ ئۈچۈن ئاللاھ تائالا پاتىھە سۈرىسىدە مۇنداق دەيدۇ: **﴿إِيَّاكَ نَعْبُدُ وَإِيَّاكَ نَسْتَعِينُ﴾** تەرجىمىسى: «رەببىمىز ساڭا ئىبادەت قىلىمىز ۋە سەندىنلا ياردەم تىلەيمىز» [سۈرە پاتىھە 5-ئايەت].
دىننىڭ ئوربىتىسى ئىبادەت ۋە ياردەمدىن ئىبارەت مۇشۇ ئىككى ئىشنىڭ ئۈستىگە بولىدۇ.
- 6-مۆمىن بەندە ئاللاھ تائالانىڭ پەزىلى-رەھمىتىنى ئىقرار قىلىدۇ، ئۆزىگە ئاتا قىلغان نېمەتلىرىنى بىلىدۇ، بارلىق ياخشىلىق ۋە مەۋەپپەقىيەت قىلىشنى ئاللاھ تائالاغا نىسبەت بېرىدۇ. بۇ توغرىدا ئاللاھ تائالا جەننەت ئەھلىنىڭ مۇنداق دېگەنلىكىنى بايان قىلىدۇ: **﴿وَنَزَعْنَا مَا فِي صُدُورِهِمْ مِنْ غَلٍّ تَجَرِي مِنْ تَحْتِهِمُ الْأَنْهَارُ وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ لَقَدْ جَاءَتْ رَسُولٌ رَبِّنَا بِالْحَقِّ وَنُودُوا أَنْ تِلْكُمُ الْجَنَّةُ أُورِثْتُمُوهَا بِمَا كُنْتُمْ تَعْمَلُونَ﴾** تەرجىمىسى: «ئۇلارنىڭ كۆڭۈللىرىدىكى ئۆچمەنلىكلىرىنى ئېلىپ تاشلىدۇق (يەنى جەننەتكە كىرگەنلەر ئارىسىدا ئۆزئارا ئاغرىق - ئاداۋەت بولمايدۇ). ئۇلارنىڭ (سارايلىرى) ئاستىدىن (جەننەتنىڭ) ئۆستەڭلىرى ئېقىپ تۇرىدۇ. ئۇلار: «جىمى ھەمدۇسانا بىزنى بۇ (نېمەتلىرىنى ھاسىل قىلىشقا) يېتەكلىگەن ئاللاھقا بولسۇنكى، ئاللاھ بىزنى يېتەكلىمىگەن بولسا، توغرا يول تاپمىغان بولاتتۇق. ھەقىقەتەن پەرۋەردىگار بىزنىڭ پەيغەمبەرلىرى بىزگە ھەقىقىي ئېلىپ كەلدى» دەيدۇ. ئۇلارغا: «قىلغان ئەمەلىڭلار ئۈچۈن سىلەرگە بېرىلگەن جەننەت مانا مۇشۇ» دەپ ئىزاھ قىلىندۇ (يەنى پەرىشتىلەر شۇنداق دەپ ئىزاھ قىلىدۇ)» [سۈرە ئەئراپ 43-ئايەت].

ئايەت كەرىمنىڭ ئاللاھ تائالانىڭ پەزىلى بىلەن ھىدايىتىنىڭ ئارىسىنى ۋە جەننەتنىڭ ئەمەلىنىڭ نەتىجىسىگە كۆرە بولىدىغانلىقىنى قانداق جۇغلاپ بايان قىلغانلىقىنى ئويلىنىڭ!.

ئۆزىڭىزدىن ۋە سۆھبەتتىكى تەرك قىلىڭ، پايدىلىق ئىشلار بىلەن مەشغۇل بولۇڭ، بۇ دۇنيادا ئەمەل قىلىدىغان ۋە ئەمەل زىرائەتلىرىنى تېرىيدىغان جايدۇر، قىيامەت كۈنى بولسا ئورايىدىغان، نەتىجىگە ئېرىشىدىغان جايدۇر، جەننەت ئەھلىدە دۇنيادا ئاللاھنى ياد قىلماي ئۆتكۈزۈۋەتكەن ھەر بىر مىنۇت ۋاقىتلىرى ھەسرەت چېكىدۇ، پەرز-ۋاجىپ ئەمەللەرنى تولۇق ئادا قىلىش بىلەن پەزىلەتكە ئېرىشىش ئۈچۈن تېرىشچانلىق قىلىڭ، ئالى مەرتىۋىلەرگە ئېرىشىش ئۈچۈن بەسلىشىڭ، ئاللاھ تائالادىن قىلغان ئەمەللىرىڭىزنىڭ قوبۇل بولىشىنى ئۇنىڭغا مۇۋەپپەقىيەت قىلىشىنى ۋە ئۇنىڭغا ياردەم بېرىشىنى سوراڭ.

ئەمما شەيتان ھەر ۋاقىت ئازدۇرۇشقا ئۇرىنىدۇ، لېكىن ئاللاھنىڭ ئىخلاسمەن بەندىلىرىنى ئازدۇرالمىيۇ. بۇ توغرىدا ئاللاھ تائالا مۇنداق دەيدۇ: **﴿فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ (98) إِنَّهُ لَيْسَ لَهُ سُلْطَانٌ عَلَى الَّذِينَ آمَنُوا وَعَلَى رَبِّهِمْ يَتَوَكَّلُونَ (99) إِنَّمَا سُلْطَانُهُ عَلَى الَّذِينَ يَتَوَلَّوْنَهُ وَالَّذِينَ هُمْ بِهِ مُشْرِكُونَ﴾** تەرجىمىسى: «سەن قۇرئان ئوقۇماقچى بولغىنىڭدا، قوغلاندى شەيتاننىڭ (ۋە سۆھبەتتىن) ئاللاھقا سىغىنىپ پاناھ تىلىگىن، شۈبھىسىزكى، مۆمىنلەرنىڭ ۋە پەرۋەردىگارىغا تەۋە ۋە كۆڭۈل قىلغۇچىلار (يەنى يۈلەنگۈچىلەر) نىڭ ئۈستىدىن شەيتان ھۆكۈمرانلىق قىلالمايدۇ (يەنى پەرۋەردىگارىغا چىن يۈلەنگەن مۆمىنلەرگە شەيتاننىڭ ۋە سۆھبەتسى تەسىر قىلالمايدۇ، شەيتان پەقەت ئۆزىنى دوست تۇتىدىغانلار ۋە ئۆزىنىڭ (ئىغۋا قىلىشى) بىلەن مۇشرىك بولۇپ كەتكەنلەر ئۈستىدىنلا ھۆكۈمرانلىق قىلىدۇ» [سۈرە نەھل 98-100-ئايەتتىكىچە].

قىيامەت كۈنىدە شەيتان ئۆزىگە ئەگەشكەنلەردىن ئادا-جۇدا بولىدۇ، ئۆزىنىڭ ئۇلارغا ھۆكۈمرانلىق قىلالمايدىغانلىقىنى پەقەتلا چاقىرىپ قويغانلىقى ۋە ئۇلارنىڭ چاقىرىقىغا ئىجابەت قىلىپ ئەگەشكەنلىكىنى بايان قىلىدۇ.

ئاللاھ تائالا مۇنداق دەيدۇ: **﴿وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعْدَ الْحَقِّ وَوَعَدْتُكُمْ فَأَخْلَفْتُكُمْ وَمَا كَانَ لِي عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي فَلَا تَلُمُونِي وَلُومُوا أَنْفُسَكُمْ مَا أَنَا بِمُصْرِخِكُمْ وَمَا أَنتُمْ بِمُصْرِخِيَّ إِنِّي كَفَرْتُ بِمَا أَشْرَكْتُمُونِ مِنْ قَبْلُ إِنَّ الظَّالِمِينَ لَهُمْ عَذَابٌ أَلِيمٌ﴾** تەرجىمىسى: «ئىش پۈتكەندە (يەنى ھېساب تۈگەپ، جەننەتلەر بىلەن دوزىخلار ئايرىلىپ بولغاندا)، شەيتان: «ئاللاھ ھەقىقەتەن سىلەرگە (ئىتائەت قىلغۇچىنى مۇكاپاتلاش، ئاسىيلىق قىلغۇچىنى جازالاشتىن ئىبارەت) راست ۋەدىنى قىلغان ئىدى، (ۋەدىسىگە ۋاپا قىلدى). مەن سىلەرگە (ئۆلگەندىن كېيىن تىرىلىش، ساۋاب، جازا دېگەنلەر يوق، دەپ يالغان) ۋەدە قىلغان ئىدىم، (ۋەدەمگە) خىلاپلىق قىلدىم، سىلەرگە مېنىڭ (كۇفرىغا، گۇناھقا زورلىغۇدەك) ھۆكۈمرانلىقىم بولغىنى يوق، مەن سىلەرنى پەقەت (گۇمراھلىققا) دەۋەت قىلدىم، سىلەر (دەۋەتتىن) قوبۇل قىلدىڭلار، شۇنىڭ ئۈچۈن مېنى ئەيىبلەمەڭلار، ئۆزۈڭلارنى ئەيىبلەڭلار، مەن سىلەرگە ياردەم بېرىپ سىلەرنى قۇتقۇزالمىمەن، سىلەرمۇ ماڭا ياردەم بېرىپ مېنى قۇتقۇزالمىسىلەر، مەن سىلەرنىڭ بۇرۇن مېنى ئاللاھقا (ئىبادەتتە) شېرىك قىلغانلىقىڭلارنى ئېتىراپ قىلمايمەن، شۈبھىسىزكى، زالىملار چوقۇم قاتتىق ئازابقا دۇچار بولىدۇدەيدۇ» [سۈرە ئىبراھىم 22-ئايەت].

ئاللاھ تائالادىن بىزنى ۋە سىزنى توغرا يولغا مۇۋەپپەقىيەت قىلىشىنى، يېقىنلاشتۇرۇشىنى ۋە باشلىشىنى سورايمىز.

ھەممىدىن توغرىنى ئاللاھ تائالا ياخشى بىلىدۇ.